

ክፍል አንድ

1. የብልጽግና ፓርቲ ዓላማና መለያ ዕሴቶች

ፓርቲያችን ሀገራችንን የሚመለከትበት የዕይታ ማዕቀፍ በጥቅሉ የነበረውን ጠንካራ መሰረት በማስጠበቅ እና ውስንነቶችን በማረም ሁለንተናዊ የብልጽግና ምዕራፍ መክፈት የሚል ነው። ይህን የዕይታ ማዕቀፍ በተጨማሪም ተግባራዊ ማድረግ ይቻል ዘንድ በተለያዩ ቡድኖች፣ መደቦች፣ ማንነቶች፣ ወዘተ የሚስተዋሉ ዋልታ-ረገጥ አስተሳሰቦች ሚዛን ጠብቀው እንዲሄዱ ያደርጋል። በዚህም ምክንያት ከወግ አጥባቂ ዝንባሌዎችም ሆነ አፍርሰው ከሚገነቡ አስተሳሰቦች ይልቅ የሀገራችንን ተጨባጭ ችግሮች የሚፈታ፣ ህዝቡን የሚጠቅም፣ በመግባባትና በውጤት ላይ የሚያተኩር እንዲሁም ከርዕዮተ ዓለም ጥገኝነትና እስረኝነት የተላቀቀ የመካከለኛው መንገድን ተመራጭ ያደርጋል።

በሀገራችን የቀኝ እና የግራ አሰላለፍ ልማድ በመሰረቱ ከመደባዊ ውግንናና ዝንባሌ ይልቅ አጠቃላይ በሀገረ-መንግስቱ ዙሪያ ባሉ ዕይታዎች ላይ የሚያጠነጥን መሆኑን በመረዳት እነዚህን አመለካከቶች የሚያቀራርብ አሰላለፍን ይከተላል። ይህ አተያይ ሁኔታዎችን ቋሚ አድርጎ ከመመልከት ይልቅ ነባራዊ እውነታን እያነበበ፣ ቋሚ መርሆችን ማዕከል አድርጎ ጉዞን የመፈተሽ እና በጥናት ላይ እየተመሰረተ የሚቀጥል መርህ-ተኮር የተግባራዊነት ዕሳቤን ይከተላል። በዚህም ምክንያት ሁሉንም ኢትዮጵያውያን የሚያሰባስብና የፓርቲው ማህበራዊ መሰረት ማድረግ የሚያስችል አካታች ፖለቲካዊ ጉዞን ተመራጭ ያደርጋል። ፓርቲያችን "ሀገራችን ለሁላችንም ትበቃለች" የሚል ጽኑ ሃሳብ በመያዝና የዕጦት አስተሳሰብን በመሻገር ለሁሉም ዜጎች የምትሆንና ሁሉም

በኩራትና በምችት የሚኖርባት የበለጸገች ኢትዮጵያን ለመፍጠር ትግል ያደርጋል። ይህንን ዓላማ የሚፃረሩ በግራም ሆኑ በቀኝ የተሰለፉ አፍራሽ አስተሳሰቦችንና ተግባሮችን ሁሉ ፓርቲያችን በጽኑ ይታገላል።

1.1. የብልጽግና ፓርቲ ጥቅል ዓላማ፡- “የበለጸገች ኢትዮጵያን እውን ማድረግ”

የፓርቲያችን ጥቅል ዓላማ የበለጸገች ኢትዮጵያን እውን ማድረግ ነው። ብልጽግና ስንል ፈርጆ ብዙ ትርጓሜን አዝሎ የኢኮኖሚ፣ ፖለቲካ እና ማህበራዊ ገጽታ ያለው ነው። የኢኮኖሚ ብልጽግና፣ የህዝቦች መሰረታዊ ፍላጎቶች በተገቢና በዘላቂነት ለማሟላት ፈጣን እና ሁለንተናዊ ዕድገትን በማስመዝገብና ዓለም-አቀፋዊ ተወዳዳሪነት ያለው ኢኮኖሚ በመገንባት ፍትሃዊ ተጠቃሚነትን ማረጋገጥና የህዝቦችን ድህነትና ኋላ-ቀርነትን ለመቅረፍ መቻልን ያካተተ ነው።

የፖለቲካ ብልጽግና ስንል ለዲሞክራሲ ባህል ማበብ አስፈላጊ የሆኑ ተቋማትን በመገንባት፣ የህዝቦች ነፃነትና እኩልነት ተረጋግጦ፣ ሁሉም ኢትዮጵያውያን ሰብአዊ እና ዲሞክራሲያዊ መብቶቻቸው ተከብረውላቸው የሚኖሩባት፣ ህብረ-ብሔራዊ አንድነቷ የተረጋገጠ፣ ፌዴራላዊት ዲሞክራሲያዊት ኢትዮጵያን በጽኑ መሰረት ላይ ማቆም ማለታችን ነው። ማህበራዊ ብልጽግና መልካም ሀገራዊ ወጎችን፣ ዕሴቶችን እና ባህሎችን በማዳበር በስነ-ምግባር የታነፀ ትውልድ ማፍራት፣ በአካልና በአእምሮው የዳበረ ጤናማ ዜጋ መፍጠር፣ ከአስከፊ ማህበራዊ ችግር የተጠበቀ ህብረተሰብ መገንባት እና በህዝቦች መካከል አዎንታዊ ሰላም በመፍጠር ሁለንተናዊ ብልጽግናን ማረጋገጥ ማለት ነው።

1.2. መለያ ዕቤቶቻችን

ዕቤቶቻችን ቅድሚያ ዋጋ የምንሰጣቸውና የምንታገልገለቸው ወደ ብልጽግና ዓላማ የመድረሻ መንገዳችን አመልካቾች ናቸው። በምንጓዝበት መንገድ ሁሉ በሚገጥሙን የተለያዩ አጣብቂኞች ቅድሚያ የምንሰጠው የዜጎችና የሕዝቦች ክብር፣ ነፃነት፣ ፍትሕ፣ ኅብረ-ብሔራዊ ወንድማማችነትና እኅትማማችነት፣ መከባበርና መቻቻል፣ ኅብረ-ብሔራዊ አንድነት፣ አሳታፊነት ግልፀኝነትና ተጠያቂነት ይሆናሉ። ለአብነትም መለያ እቤቶቻችን እንደሚከተለው ተብራርቷል።

1.2.1 ኅብረ-ብሔራዊ አንድነት

የፓርቲያችን ዋነኛ ዓላማ ህብረ-ብሔራዊነቱ የተጠበቀ አንድ የፖለቲካና የኢኮኖሚ ማህበረሰብ መገንባት ነው። ህብረ-ብሔራዊ ስንል የብሔር፣ የኃይማኖት ወይም ሌላ ማንነቶችን ያቀፈና ማንንም ያላገለለ ማህበረሰብ ማለታችን ነው። የፓርቲያችን ህብረ-ብሔራዊነት በሁሉ-አቀፍነት፣ በብዝሃ-ልሳንነት እና በአሳታፊነት ሊገለጽ ይገባል ብሎ ፓርቲያችን ያምናል። ህብረ-ብሔራዊ አንድነት ብዝሃነትን እንደጸጋ የሚመለከት ለሁሉም ብሔር፣ ብሔረሰቦችና ህዝቦች ዕውቅና የሚሰጥና ካላቸው የታሪክ ትስስር፣ ተመሳሳይ አሁናዊ ሁኔታ፣ የጋራ ጥቅም እና ተስፋ በመነሣት ጠንካራ ህብረትና ትብብር ሊኖራቸው ይገባል የሚል ዕቅድ ነው።

ህብረ-ብሔራዊ አንድነት፣ ማንነታችን እርስ በርሱ የተጋመደ፣ የተሰናሰለ እና የተዋሃደ መሆኑን አመለካች ነው። ህብረ-ብሔራዊ አንድነት፣ ዕጣ ፈንታችን እጅጉን የተቆራኘ መሆኑን በመገንዘብ ለጋራ ዓላማና ግብ አብረን መቆም፣ አብረን መስራት፣ መደጋገፍ እና መተጋገዝ እንደሚገባን የሚያስገነዝብ አመለካከት ነው።

ህብረ-ብሔራዊ፣ አንድነት ታሪካዊና ነባራዊ በደሎች ከማድበስበስ ይልቅ ታሪሙ እንዲሄዱ፣ ይህም ለቁርሻ ሳይሆን ወዳጅነትን ለማጠናከር እንዲውል የሚያደርግ አካሄድ ነው። ህብረ-ብሔራዊ አንድነት፣ የሚከፋፍሉ እና የሚያጣሉ ትርክቶችን ከማጉላት ይልቅ የሚያቀራርቡና የሚያስተሳስሩንን እውነታዎች በማጉላት፣ ከትናንት ጠቃሚ ትምህርቶችን በመውሰድ እንዲሁም ዛሬና ነገ ላይ በማተኮር እህታዊ/ወንድማዊ ህብረትን በብሔሮች መካከል ማጠናከርን ይመርጣል። ህብረ-ብሔራዊ አንድነት ብዙ ሆነን አንድ፣ አንድ ሆነንም ብዙ የምንሆንበት፣ ለጋራ ግብና ዓላማ የምንደመርበት ቀመር ነው። በብዝሃነታችን ደምቀን፣ በአንድነታችን በርትተን ወደ ፊት የምንራመድበት የውበትና የጥንካሬያችን ምንጭ ነው።

ፍትህ ከሰፈነ፣ ሰብአዊ ክብር ከጎለበተ እና ብልጽግና ከመጣ እንደ ሀገር የመቀጠል ተስፋችን ይለመልማል። ሆኖም ግን ህብረ-ብሔራዊ አብሮነት እነዚህ ምሳሌዎች ከተሳኩ በኋላ የሚመጣ ብቻ ሳይሆን ለዓላማዎች ስኬትም ዓይነተኛ ድርሻ የሚወጣ አስቸይ አቅም በመሆኑ ፓርቲያችን “በህብረት ሆነን እንበለጽጋለን፤ በልጽገንም በህብረት እንኖራለን” በሚል መርህ ህብረ-ብሔራዊ አንድነትን ለማረጋገጥ በከፍተኛ ትኩረት ይሰራል።

1.2.2. የዜጎች ክብር

የዜጎች ክብር ስንል ኢትዮጵያውያን ሀገራቸው ልታስጡብቅላቸው የሚገቡ በዜግነታቸው ሊያገኙ የሚገባቸውን ክብር እና በሀገራቸው ለመመካት የሚያስችላቸውን ሁኔታ ማለታችን ነው። የብልጽግና ፓርቲ ሰው ሰው በመሆኑ ብቻ ሊከበር ይገባል ብሎ ያምናል። ዜጋ ኃይማኖቱ፣ ብሔሩ ወይም ጾታው ብሎም ሀብቱና ድህነቱ ከግምት ሳይገባ መሰረታዊ ፍላጎቱ ሊከበርለት፣ በእኩል ዓይን ሊታይ እና ፍትህን ሊያገኝ ይገባል ብለን እናምናለን። በመሆኑም የዜጎች ክብር ስንል በሀገራችን ማንኛውም ቡድን ወይም ግለሰብ

ከሌሎች የተለየ ተጠቃሚ አሊያም ተጎጂ እንዳይሆን መስራት ማለታችን ነው። የዜጎች ክብር ስንል ኢትዮጵያውያንን በእኩል ዓይን የሚያይና የሚዳኝ፣ ሁሉም ኢትዮጵያዊ በህግ ፊትና በሀገራችን በእኩል የሚታዩበትና በፍትሃዊ መልኩ ተጠቃሚ የሚሆኑበት፣ የብዙሃንም ሆነ አነስተኛ ቁጥር ያላቸው ብሔሮች መብትና ነፃነት የሚከበርበት፣ ሰው በሰውነቱ በእኩል የሚታይበት፣ ከበደልና ጭቆና ነፃ የሚሆንበት፣ በዋና ዋና የሀገሪቱ ጉዳዮች ላይ ሁሉም ዜጋ በውሳኔ ላይ ተሳታፊ የሚሆንበት እንዲሁም የሀብት፣ የስልጣንና የመብት ክፍፍሉ ርዕታዊና አግባብ፣ ለህሊና የማይቆረቁር የሆነበት የፖለቲካዊ ኢኮኖሚ ስርዓት መፍጠር ማለታችን ነው።

የዜጎች ክብር፣ የግለሰብና የቡድኖች እኩልነት እና የሀገር ሉዓላዊነትን አቅፎ በግለሰብ፣ በማህበረሰብ እና በሀገር ደረጃ የሚታይ ነው። ማህበረሰባዊና ሀገራዊ ክብር ህዝቦች በሀገራቸውም ሆነ በዓለም መድረክ ቀና ብለው ለመሄድ መቻል ነው። ይህ የብዙ ነገሮች ድምር ውጤት ነው። በዋነኛነት በሀገር ውስጥ የፍትህና የብልጽግና ጥያቄዎችን በመመለስ እንዲሁም ከሀገር ውጭ የኢትዮጵያውያንን ደህንነትና መብት በማስከበር ኢትዮጵያውያን በሀገራቸውና በማህበረሰባቸው ክብር እንዲሰማቸው ማድረግ ማለት ነው። በተመሳሳይም በዓለም መድረክ ስሟ በበጎ የሚነሳ ሀገር በመገንባት የህዝባችንን ክብር ከፍ ማድረግ ያስፈልጋል። በዜግነት ክብር የሀገራችንን ስም ከፍ ማድረግ፣ ከፍ ያላች ሀገር በመገንባት ደግሞ የዜግነት ክብርን ወደ ላቀ ደረጃ ማድረስ ተመጋጋቢነት ያላቸው ጉዳዮች ናቸው።

በመሆኑም ፓርቲያችን በሀገራችን የህግ የበላይነትን በማስፈን፣ ሃቀኛ የፍትህ ስርዓት በመገንባት፣ መሰረታዊ ሰብአዊ መብቶችን በማክበር፣ ማህበራዊ ፍትህን በማረጋገጥ፣ የማህበረሰባችንን ሰላምና ደህንነት በመጠበቅ፣ ሰዎችን የሚያስቀድም የኢኮኖሚ ዕድገትን በማሳለጥና ሁሉን አቀፍ ብልጽግናን በማምጣት ሰብአዊ፣ ማህበረሰባዊ እና ሀገራዊ ክብርን ለማስጠበቅ ይታገላል።

1.2.3. ነፃነት

ከፓርቲያችን ዕሴቶች አንዱ ዜጎች የራሳቸውን የህይወት ርዕይ የመምረጥና በመረጡት መንገድም የመኖር መብታቸው እንዲረጋገጥላቸው ማድረግ ነው። ማህበራዊ ዕሴቶችንና ጥቅሞችን ማስጠበቅ እንደተጠበቀ ሆኖ አንድ ሰው ሀሳቡን በነፃነት እንዲገልጽ፣ የፈለገውን እምነት አንዲከተል፣ ከፈለገው ጋር እንዲሰባሰብና እንዲደራጅ ነፃነት ካላገኘ ብቁና መልካም ህብረተሰብ ሊፈጠር አይችልም ብሎ ፓርቲያችን ያምናል። በግድና በጉልበት እነዚህ ነፃነቶች ተገድበውበት የሚኖር ህብረተሰብ ምንም እንኳን ቁሳዊ ፍላጎቶች ቢሟሉም ቁሳዊ ያልሆነው ማንነቱ ግን ችግር ውስጥ እንዳለ መረዳት አስፈላጊ ነው ብሎ ፓርቲያችን ያምናል።

ነፃነትን ማረጋገጥ ያልቻለ ስርዓት በአንድ በኩል ዜጎችን ንቁና ምርታማ እንዳይሆኑ የሚያደርግ፣ ሀብት ፈጠራን የሚገድል እና በጥቅሉም የብልጽግና ጉዞን የሚከደኩድ ኢኮኖሚያዊ ሁኔታን ሲፈጥር፣ በሌላ በኩል ደግሞ ቁርሾና ብሶትን የሚያቀጣጥል፣ የሃሳብ ልውውጥን የሚያሳሳ እና ፍርሃትን የሚያነግስ የፖለቲካ ድባብን ይፈጥራል። በመሆኑም ፓርቲያችን የሀገራችንን ፖለቲካዊና ኢኮኖሚያዊ ችግሮች በዘላቂነት ለመፍታትና የዜጎችን ሁለንተናዊ ተሳትፎ ለማሳደግ ይቻል ዘንድ ነፃነትን አንዱ ዕሴቱ አድርጎ ይንቀሳቀሳል።